

Artiklu Numru 7: Il-valur tar-RIĊERKA għat-tagħlim tal-Istudji Soċjali

Ms Agius ilha tgħallem klassi tal-Ħames Sena għal dawn l-aħħar tliet snin. Meta waslet biex tagħmel it-topik dwar is-sajd, minn ħmistax-il ġurnata qabel, avżat lill-istudenti tagħha biex min jista', ifittex dwar dan is-suġġett. Imbagħad, min jixtieq, ikun jista' jtkellem dwar dak li jkun fittex dwaru waqt il-lezzjonijiet tal-Istudji Soċjali.

L-istudenti ta' Ms Agius ma qagħdux jaħsbuha darbtejn, u bdew ifittxu dwar is-sajd. Dawn li ġejjin huma xi eżempji ta' kif ħadmu l-istudenti tal-Ħames Sena ta' Ms Agius.

- David sab artiklu fuq is-sajd fuq gazzetta bil-Malti li toħroġ kull nhar ta' Ħadd; huwa qata' l-artiklu, qrah darbtejn, iddiskutieh ma' missieru u ħa l-artiklu miegħu l-iskola biex ikun jista' jurih lit-tfal fil-waqt li jkun qed jtkellem dwaru; l-għalliema għamlet kopja tal-artiklu u poggietu fir-Rokna tal-Qari li hemm fil-klassi biex l-istudenti kollha jkunu jistgħu jaqrawh waqt is-sessjonijiet tal-qari.
- Martha għandha zijuha jismu Ġanni, li huwa sajjied *part-time*; hija ċemplitlu u damet siegħa tistaqsih dwar il-metodi li juża meta f'Awwissu jieħu l-leave biex imur jistad għal-lampuki. Martha ħadet ħafna noti waqt it-telefonata ma' zijuha biex meta tmur lura l-iskola, tkun tista' tikkwota eżatt l-informazzjoni kollha li taha zijuha dwar is-sajd.
- Mario fittex fuq l-Internet dwar l-opri tal-baħar użati għas-sajd mis-sajjieda fil-Baħar Mediterran. Huwa niżżel diversi stampi, ħadimhom fuq preżentazzjoni powerpoint biex ikun jista' jurihom lil sħabu waqt il-lezzjoni.

M'hemmx dubju li l-lezzjoni dwar is-sajd kienet suċċess kbir. It-tfal kienu nvoluti kemm fir-riċerka li saret qabel kif ukoll waqt il-lezzjoni nnifisha.

Fl-SSAR (*Social Studies Assessment Reorganization*) li ddaħħlet mis-sena skolastika 2013-14 fil-Ħames Sena Primarja, huwa maħsub li kull student jaħdem fuq proġett li jiġi magħżul minn lista apposta. Il-proġett huwa marbut mas-sillabu tal-Ħames Sena u se jiġi assessjat minn total ta' 20 marka. Dan għandu jwassal biex il-miri tal-lezzjonijiet tal-Istudji Soċjali jintlaħqu aħjar.

(għal iktar tagħrif dwar l-SSAR idhol fil-websajt: <http://primarysocialstudies.skola.edu.mt>)

Tony Pace

Uffiċjal Edukattiv tal-Primarja

Xi eżempji ta' riċerka li jistgħu jagħmlu l-istudenti

- Intervista ma' persuni adulti li għadhom jiftakru ħafna dwar il-passat, bħal pereżempju n-nanniet tagħna jew qraba oħra anzjani;
- mistoqsijiet lil studenti sħabna biex naraw kif jaħsbuha fuq xi topiks li jinteressawna;
- infittxu informazzjoni fuq l-Internet;
- naqraw artikli fil-ġurnali;
- infittxu informazzjoni minn artikli miktuba fil-fuljetti maħruġa mill-parroċċi, mill-każini u mill-Kunsilli Lokali;
- nieħdu ritratti aħna stess biex wara nuruhom lil sħabna fil-klassi.

